
Fáar viðmerkingar
eru komnar frá fólki
til nýggju ferðaætlan-
ina hjá Strandferðsl-
uni. – Hetta má vera
tí at fólk eru nøgd,
sigur Andras Jensen,
ið samskipar sam-
ferðsluna hjá
stovninum

SAMFERÐSLA
Snorri Brend
snorri@sosialurin.fo

Hesa seinastu vikuna hava
fólk havt møguleika at
koma við viðmerkingum til
nýggju ferðaætlanina hjá
Strandferðsluni fyri tað
komandi árið.

Strandferðslan hevur
boðað frá hesum við lýs-
ingum og á heimasíðuni hjá
stovninum. Men tað vísir
seg kortini, at fáar við-
merkingar eru komnar frá
fólki.

– Vit hava fingið nakrar
fáar viðmerkingar og
spurningar frá fólki. Men
einki slíkt, sum kann leypa
øsing í nakrastaðni, sigur
Andras Jensen við Sosialin.

Freistin at koma við við-
merkingum til ferðaætlan-
ina 2005-2006 er úti í dag,
og er ein mannagongd hes-
um viðvíkjandi at finna á
heimasíðuni hjá stovninum.

Strandferðslan hevur givið
fólki henda møguleikan tey

seinnu árini. Men yvirhøv-
ur hava fáar viðmerkingar
verið til ferðaætlanina,
helst tí at broytingarnar ikki
eru so stórar hvørjaferð.

Suðringar viðmerkja
Hesa seinastu tíðina hevur
Strandferðslan havt ta
nýggju ferðaætlanina til al-
menna hoyring hjá teimum,
sum koma at brúka leið-
irnar á landi og sjógvi.

Viðmerkingarnar í ár
hava ikki verið tær  stóru,
men kortini hava fólk sett
fram viðmerkingar ella eru
komin við spurningum um
ymiskt í ætlanini.

Andras Jensen sigur, at
hann veit um, at onkur við-
merking fer at koma úr
Suðuroynni um ferðaætlan-
ini um Suðuroyarfjørð.

Tað skilst, at ein størri
fundur verður um hetta
evnið í kvøld, og at ein fel-
ags viðmerking úr oynni
verður send Strandferðsluni
í morgin við tí úrslitinum,
sum hesin fundurin kemur
fram til.

Millum tær størru broyt-
ingarnar í nýggju ferða-
ætlanini eru onkrar í far-
leiðini millum Gomlurætt
og Skopun.

Nýggj farleið
Møguleiki er sum sagt hjá
fólki at koma við viðmerk-
ingum til ferðaætlanina, –

og við positivum útsøgn-
um. Neyvan er nakar ivi
um, at tað helst vera mong
á Kalsoynni sum fegnast
um nýggju ferðaætlanina.

Tá ferðaætlanin 2005-06
kemur í gildi fer samstun-
dis ein heilt nýggj farleið
av bakkastokki, tá tann
nýggja og broytta leið 56
verður sett í verk.

Hetta er farleiðin hjá
kalsoyingum við umheim-
in. Her verður nú gjørligt at
sleppa av oynni og til ar-
beiðis í Klaksvík og heim
aftur eftir loknan arbeiðs-
dag.

Hinvegin so fáa kalsoy-
ingar nú eisini eitt regluligt
samband við meginlandið,
tí strandfaraskipið Sam fer
at sigla til Leirvík ar hvønn
einasta dag.

– Fólk flest fegnast um ferðaætlanina

Sam kemur at sigla regluliga millum Syðradals og Klaksvík, eins
og hann fe at røkkja sambandið til Leirvíkar


